


---

# Meghadutam Kalidasa's Cloud Messenger

——  
**मेघदूतम् (कालिदास)**

——  
**Document Information**



---

Text title : Meghaduta Kalidasa's Cloud Messenger

File name : meghanew.itx

Category : major\_works, kAlidAsa

Location : doc\_z\_misc\_major\_works

Transliterated by : Avinash Sathaye, Jost Gippert

Proofread by : Avinash Sathaye, Rajani Arjun Shankar

Latest update : April 4, 2025

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

April 17, 2025

*sanskritdocuments.org*

---



मेघदूतम् (कालिदास)

पूर्वमेघः

कश्चित् कान्ताविरह-गुरुणा स्वाधिकारात्प्रमत्तः  
शापेनास्तङ्गमित-महिमा वर्षभोग्येण भर्तुः ।  
यक्षश्चक्रे जनकतनया-स्नान-पुण्योदकेषु  
स्निग्धच्छाया-तरुषु वसतिं रामगिर्याश्रमेषु ॥ १.१ ॥

तस्मिन्नद्रौ कतिचिदबला-विप्रयुक्तः स कामी  
नीत्वा मासान् कनकवलय-भ्रंशरिक्तप्रकोष्ठः ।  
आषाढस्य प्रथमदिवसे मेघमाश्लिष्ट-सानुं (प्रशम)  
वप्रक्रीडा-परिणतगज-प्रेक्षणीयं ददर्श ॥ १.२ ॥

तस्य स्थित्वा कथमपि पुरः कौतुकाधान-हेतोः  
अन्तर्बाष्पश्चिरमनुचरो राजराजस्य दध्यौ ।  
मेघालोके भवति सुखिनोऽप्यन्यथावृत्ति चेतः  
कण्ठाश्लेष-प्रणयिनि जने किं पुनर्दूरसंस्थे ॥ १.३ ॥

प्रत्यासन्ने नभसि दयिता-जीवितालम्बनार्थी  
जीमूतेन स्वकुशलमयीं हारयिष्यन् प्रवृत्तिम् ।  
स प्रत्यग्रैः कुटजकुसुमैः कल्पितार्घाय तस्मै  
प्रीतः प्रीतिप्रमुखवचनं स्वागतं व्याजहार ॥ १.४ ॥

धूमज्योतिः सलिलमरुतां संनिपातः क्व मेघः  
संदैशार्थाः क्व पटुकरणैः प्राणिभिः प्रापणीयाः ।  
इत्यौत्सुक्यादपरिगणयन् गुह्यकस्तं ययाचे  
कामार्ता हि प्रकृति-कृपणाश्चेतनाचेतनेषु ॥ १.५ ॥

जातं वंशे भुवनविदिते पुष्करावर्तकानां  
जानामि त्वां प्रकृतिपुरुषं कामरूपं मघोनः ।

तेनार्थित्वं त्वयि विधिवशाद्दूरबन्धुर्गतोऽहं  
याञ्चा मोघा वरमधिगुणे नाधमे लब्धकामा ॥ १.६ ॥

संतप्तानां त्वमसि शरणं तत् पयोद प्रियायाः  
संदेशं मे हर धनपतिक्रोध-विश्लेषितस्य ।  
गन्तव्या ते वसतिरलका नाम यक्षेश्वराणां  
बाह्योद्यान-स्थितहर-शिरश्चन्द्रिका-धौतहर्म्या ॥ १.७ ॥

त्वामारूढं पवन-पदवीमुद्गृहीतालकान्ताः  
प्रेक्षिष्यन्ते पथिकवनिताः प्रत्ययादाश्वसत्यः । (प्रत्ययादाश्वसन्त्यः)  
कः संनद्धे विरहविधुरां त्वय्युपेक्षेत जायां  
न स्यादन्योऽप्यहमिव जनो यः पराधीनवृत्तिः ॥ १.८ ॥

मन्दं मन्दं नुदति पवनश्चानुकूलो यथा त्वां  
वामश्चायं नदति मधुरं चातकस्ते सगन्धः ।  
गर्भाधान-क्षणपरिचयान्नूनाबद्ध-मालाः  
सेविष्यन्ते नयनसुभगं खे भवन्तं बलाकाः ॥ १.९ ॥

तां चावश्यं दिवसगणना-तत्परामेकपत्नीं  
अव्यापन्नामविहत-गतिर्द्रक्ष्यसि भ्रातृजायाम् ।  
आशाबन्धः कुसुमसदृशं प्रायशो ह्यङ्गनानां  
सद्यःपाति प्रणयि हृदयं विप्रयोगे रुणद्धि ॥ १.१० ॥

कर्तुं यच्च प्रभवति महीमुच्छिलीन्द्रामवन्ध्यां (महीमुच्छिलीन्द्रातपत्रां)  
तच्छ्रुत्वा ते श्रवणसुभगं गर्जितं मानसोत्काः ।  
आ कैलासाद्विस-किसलयच्छेद-पाथेयवन्तः  
सम्पत्स्यन्ते नभसि भवतो राजहंसाः सहायाः ॥ १.११ ॥

आपृच्छस्व प्रियसखममुं तुङ्गमालिञ्च शैलं  
वन्द्यैः पुंसां रघुपति-पदैरङ्कितं मेखलासु ।  
काले काले भवति भवतो यस्य संयोगमेत्य  
स्नेह-व्यक्तिश्चिर-विरहजं मुञ्चतो वाष्पमुष्णम् ॥ १.१२ ॥

मार्गं तावच्छृणु कथयतस्त्वत्-प्रयाणानुरूपं  
संदेशं मे तदनु जलद श्रोष्यसि श्रोत्रपेयम् ।  
खिन्नः खिन्नः शिखरिषु पदं न्यस्य गन्तासि यत्र  
क्षीणः क्षीणः परिलघु पयः स्रोतसां चोपभुज्य ॥ १.१३ ॥

अद्रेः शृङ्गं हरति पवनः किं स्वदित्युन्मुखीभिर्  
दृष्टोत्साहश्चकितचकितं मुग्ध-सिद्धाङ्गनाभिः ।  
स्थानादस्मात् सरस-निचुलादुत्पतोदङ्मुखः खं  
दिङ्गागानां पथि परिहरन् स्थूल-हस्तावलेपान् ॥ १.१४ ॥

रत्नच्छाया-व्यतिकर इव प्रेक्ष्यमेतत् पुरस्ताद्  
वल्मीकाग्रात् प्रभवति धनुःखण्डमाखण्डलस्य ।  
येन श्यामं वपुरतितरां कान्तिमापत्स्यते ते  
बर्हेणोव स्फुरितरुचिना गोपवेषस्य विष्णोः ॥ १.१५ ॥

त्वय्यायत्तं कृषिफलमिति भ्रूविलासानभिज्ञैः (भ्रूविकारा)  
प्रीति-स्निग्धैर्जनपद-वधू-लोचनैः पीयमानः ।  
सद्यःसीरोत्कषण-सुरभि क्षेत्रमारुह्य मालं  
किञ्चित्पश्चाद्-व्रज लघुगतिर्भूय एवोत्तरेण ॥ १.१६ ॥

त्वामासार-प्रशामित-वनोपप्लवं साधु मूर्धा  
वक्ष्यत्यध्व-श्रमपरिगतं सानुमानाम्रकूटः ।  
न क्षुद्रोऽपि प्रथम-सुकृतापेक्षया संश्रयाय  
प्राप्ते मित्रे भवति विमुखः किं पुनर्यस्तथोच्चैः ॥ १.१७ ॥

छन्नोपान्तः परिणत-फलद्योतिभिः काननाम्रैः  
त्वय्यारूढे शिखरमचलः स्निग्धवेणीसवर्णे ।  
नूनं यास्यत्यमरमिथुन-प्रेक्षणीयामवस्थां  
मध्ये श्यामः स्तन इव भुवः शेषविस्तारपाण्डुः ॥ १.१८ ॥

अध्वक्लान्तं प्रतिमुखगतं सानुमानाम्रकूटः  
तुङ्गेन त्वां जलद शिरसा वक्ष्यति श्लाघमानः ।  
आसारेण त्वमपि शमयेस्तस्य नैदाघमग्निं  
सद्भावाद्द्रुः फलति न चिरेणोपकारो महत्सु ॥ ? ॥

स्थित्वा तस्मिन् वनचरवधू-भुक्तकुञ्जे मुहूर्तं  
तोयोत्सर्ग-द्रुततरगतिस्तत्परं वर्त्म तीर्णः ।  
रेवां द्रक्ष्यस्युपल-विषमो विन्ध्यपादे विशीर्णा  
भक्तिच्छेदैरिव विरचितां भूतिमङ्गे गजस्य ॥ १.१९ ॥

तस्यास्तिक्तैर्वनगज-मदैर्वासितं वान्तवृष्टिः

जम्बूकुञ्ज-प्रतिहतरयं तोयमादाय गच्छेः ।  
अन्तःसारं घन तुलयितुं नानिलः शक्ष्यति त्वां  
रिक्तः सर्वो भवति हि लघुः पूर्णता गौरवाय ॥ १.२० ॥  
नीपं दृष्ट्वा हरित-कपिशं केसरैरर्धरूढैः  
आविर्भूत-प्रथममुकुलाः कन्दलीश्वानुकच्छम् ।  
जग्ध्वाऽरण्येष्वधिकसुरभिं गन्धमाघ्राय चोर्व्याः  
सारङ्गास्ते जललवमुचः सूचयिष्यन्ति मार्गम् ॥ १.२१ ॥  
अम्भोविन्दुग्रहणचतुरांश्चातकान् वीक्षमाणाः  
श्रेणीभूताः परिगणनया निर्दिशन्तो बलाकाः ।  
त्वामासाद्य स्तनितसमये मानयिष्यन्ति सिद्धाः  
सोत्कम्पानि प्रियसहचरीसंभ्रमालिङ्गितानि ॥ १.२२ ॥  
उत्पश्यामि द्रुतमपि सखे मत्प्रियार्थं यियासोः  
कालक्षेपं ककुभसुरभौ पर्वते पर्वते ते ।  
शुक्लापाङ्गैः सजलनयनैः स्वागतीकृत्य केकाः  
प्रत्युद्यातः कथमपि भवान् गन्तुमाशु व्यवस्येत् ॥ १.२३ ॥  
पाण्डुच्छायोपवन-वृतयः केतकैः सूचिभिन्नैः  
नीडारम्भैर्गृह-बलिभुजामाकुल-ग्रामचैत्याः ।  
त्वय्यासन्ने परिणतफल-श्यामजम्बू-वनान्ताः  
सम्पत्स्यन्ते कतिपय-दिनस्थायि-हंसा दशार्णाः ॥ १.२४ ॥  
तेषां दिक्षु प्रथित-विदिशा-लक्षणां राजधानीं  
गत्वा सद्यः फलमविकलं कामुकत्वस्य लब्धा ।  
तीरोपान्त-स्तनितसुभगं पास्यसि स्वादु यस्मात्  
सभ्रभङ्गं मुखमिव पयो वेत्रवत्याश्चलोर्मि ॥ १.२५ ॥  
नीचैराख्यं गिरिमधिवसेस्तत्र विश्रामहेतोः  
त्वत्सम्पर्कात् पुलकितमिव प्रौढपुष्पैः कदम्बैः ।  
यः पण्यस्त्री-रतिपरिमलोद्गारिभिर्नागराणां  
उद्दामानि प्रथयति शिला-वेश्मभिर्यौवनानि ॥ १.२६ ॥  
विश्रान्तः सन् ब्रज वननदी-तीरजातानि सिञ्चन् (तीरजानां निषिञ्चन्)  
उद्यानानां नवजल-कर्णैर्युथिका-जालकानि ।  
गण्डस्वेदापनयन-रुजा-क्लान्त-कर्णोत्पलानां

छायादानात् क्षणपरिचितः पुष्पलावी-मुखानाम् ॥ १.२६ ॥

वक्रः पन्था यदपि भवतः प्रस्थितस्योत्तराशां  
सौधोत्सङ्ग-प्रणयविमुखो मा स्म भूरुज्जयिन्याः ।  
विद्युद्दाम-स्फुरितचकितैस्तत्र पौराङ्गनानां  
लोलापाङ्गैर्यदि न रमसे लोचनैर्वञ्चितोऽसि ॥ १.२७ ॥

वीचिक्षोभ-स्तनितविहग-श्रेणि-काञ्चीगुणायाः  
संसर्पन्त्याः स्वलितसुभगं दर्शितावर्तनाभेः ।  
निर्विन्ध्यायाः पथि भव रसाभ्यन्तरः सन्निपत्य  
स्त्रीणामाद्यं प्रणयवचनं विभ्रमो हि प्रियेषु ॥ १.२८ ॥

वेणीभूत-प्रतनुसलिला तामतीतस्य सिन्धुः  
पाण्डुच्छाया तटरुह-तरुभ्रंशिभिर्जीर्णपर्णैः ।  
सौभाग्यं ते सुभग विरहावस्थया व्यञ्जयन्ती  
काश्चर्यं येन त्यजति विधिना स त्वयैवोपपाद्यः ॥ १.२९ ॥

प्राप्यावन्तीनुदयन-कथाकोविद-ग्रामवृद्धान्  
पूर्वोद्दिष्टामनुसर पुरीं श्रीविशालां विशालाम् ।  
स्वल्पीभूते सुचरितफले स्वर्गिणां गां गतानां  
शेषैः पुण्यैर्हृतमिव दिवः कान्तिमत् खण्डमेकम् ॥ १.३० ॥

दीर्घीकुर्वन् पटु मदकलं कूजितं सारसानां  
प्रत्यूषेषु स्फुटित-कमलामोद-मैत्रीकषायः ।  
यत्र स्त्रीणां हरति सुरतग्लानिमङ्गानुकूलः  
शिप्रावातः प्रियतम इव प्रार्थनाचाटुकारः ॥ १.३१ ॥

हारांस्तारांस्तरल-गुटिकान् कोटिशः शङ्ख-शुक्तीः  
शष्प-श्यामान् मरकत-मणीनुन्मयूख-प्ररोहान् ।  
दृष्ट्वा यस्यां विपणि-रचितान् विद्रुमाणां च भङ्गान्  
संलक्ष्यन्ते सलिलनिधयस्तोय-मात्रावशेषाः ॥ १.३२ ॥

प्रद्योतस्य प्रियदुहितरं वत्सराजोऽत्र जहे  
हैमं तालद्रुम-वनमभूदत्र तस्यैव राज्ञः ।  
अत्रोद्भ्रान्तः किल नलगिरिः स्तम्भमुत्पाट्य दर्पाद्  
इत्यागन्तून् रमयति जनो यत्र बन्धूनभिज्ञः ॥ १.३३ ॥

जालोद्गीर्णैरुपचित-वपुः केश-संस्कारधूपैः  
 बन्धुप्रीत्या भवनशिखिभिर्दत्तनृत्योपहारः ।  
 हर्म्येष्वस्याः कुसुम-सुरभिष्वध्वखेदं नयेथा  
 लक्ष्मीं पश्यंल्ललितवनितापादरागाङ्कितेषु ॥ १.३४ ॥  
 (नीत्वा रात्रिं ललितवनितापादरागाङ्कितेषु ॥ १.३४ ॥)

भर्तुः कण्ठच्छविरिति गणैः सादरं वीक्ष्यमाणः  
 पुण्यं यायास्त्रिभुवन-गुरोर्धाम चण्डीश्वरस्य ।  
 धूतोद्यानं कुवलयरजो-गन्धिभिर्गन्धवत्याः  
 तोयक्रीडा-निरतयुवति-स्नान-तिकैर्मरुद्भिः ॥ १.३५ ॥

अप्यन्यस्मिञ्-जलधर महाकालमासाद्य काले  
 स्थातव्यं ते नयनविषयं यावदत्येति भानुः ।  
 कुर्वन् संध्याबलि-पटहतां शूलिनः श्लाघनीयां  
 आमन्द्राणां फलमविकलं लप्स्यसे गर्जितानाम् ॥ १.३६ ॥

पादन्यासैः कणित-रशनास्तत्र लीलावधूतै  
 रन्नच्छाया-खचित-वलिभिश्चामरैः क्लान्तहस्ताः ।  
 वेश्यास्त्वत्तो नखपद-सुखान् प्राप्य वर्षाग्र-बिन्दून्  
 आमोक्ष्यन्ते त्वयि मधुकर-श्रेणिदीर्घान् कटाक्षान् ॥ १.३७ ॥

पश्चादुच्चैर्भुजतरुवनं मण्डलेनाभिलीनः  
 सांध्यं तेजः प्रतिनव-जपापुष्परक्तं दधानः ।  
 नृत्यारम्भे हर पशुपतेरार्द्रनागाजिनेच्छां (नृत्ता)  
 शान्तोद्वेग-स्तिमितनयनं दृष्टभक्तिर्भवान्या ॥ १.३८ ॥

गच्छन्तीनां रमणवसतिं योषितां तत्र नक्तं  
 रुद्धालोके नरपतिपथे सूचिभेद्यैस्तमोभिः ।  
 सौदामिन्या कनकनिकष-स्निग्धया दर्शयोर्वी  
 तोयोत्सर्ग-स्तनितमुखरो मा स्म भूर्विक्लवास्ताः ॥ १.३९ ॥

तां कस्यांचिद्-भवनवलभौ सुप्त-पारावतायां  
 नीत्वा रात्रिं चिरविलसनात् खिन्नविद्युत्कलत्रः ।  
 दृष्टे सूर्यं पुनरपि भवान् वाहयेदध्वशेषं  
 मन्दायन्ते न खलु सुहृदामभ्युपेतार्थकृत्याः ॥ १.४० ॥

तस्मिन् काले नयनसलिलं योषितां खण्डितानां

शान्तिं नेयं प्रणयिभिरतो वर्त्म भानोस्त्यजाशु ।  
 प्रालेयाखं कमलवदनात् सोऽपि हर्तुं नलिन्याः  
 प्रत्यावृत्तस्त्वयि कररुधि स्यादनल्पाभ्यसूयः ॥ १.४१ ॥

गम्भीरायाः पयसि सरितश्चेतसीव प्रसन्ने  
 छायात्माऽपि प्रकृतिसुभगो लप्स्यते ते प्रवेशम् ।  
 तस्मात् तस्याः कुमुदविशदान्यर्हसि त्वं न धैर्यान्-  
 मोधीकर्तुं चटुल-शफरोद्धर्तन-प्रेक्षितानि ॥ १.४२ ॥

तस्याः किञ्चित् करधृतमिव प्राप्त-वानीरशाखं  
 नीत्वा नीलं सलिलवसनं मुक्तरोधो-नितम्बम् ।  
 प्रस्थानं ते कथमपि सखे लम्बमानस्य भावि  
 ज्ञातास्वादो विवृतजघनां को विहातुं समर्थः ॥ १.४३ ॥

त्वन्निष्यन्दोच्छ्वसित-वसुधा-गन्धसम्पर्क-रम्यः  
 स्रोतोरन्ध्र-ध्वनितसुभगं दन्तिभिः पीयमानः ।  
 नीचैर्वास्यत्युपजिगमिषोर्देवपूर्वं गिरि ते  
 शीतो वायुः परिणमयिता काननोदुम्बराणाम् ॥ १.४४ ॥

तत्र स्कन्दं नियतवसतिं पुष्पमेधीकृतात्मा  
 पुष्पासारैः स्नपयतु भवान् व्योमगङ्गा-जलाद्रैः ।  
 रक्षाहेतोर्नव-शशिभृता वासवीनां चमूनां  
 अत्यादित्यं हुतवहमुखे संभ्रतं तद्धि तेजः ॥ १.४५ ॥

ज्योतिर्लेखा-वलयि गलितं यस्य बर्हं भवानी  
 पुत्रप्रेम्णा कुवलय-दलप्रापि कर्णे करोति । ( कुवलय-पद)  
 धौतापाङ्गं हरशशिरुचा पावकेस्तं मयूरं  
 पश्चादद्रि-ग्रहणगुरुभिर्गजितैर्नर्तयेथाः ॥ १.४६ ॥

आराध्यैनं शरवणभवं देवमुल्लङ्घिताध्वा  
 सिद्ध-द्वन्द्वैर्जलकणभयाद्वीणिभिर्मुक्तमार्गः ।  
 व्यालम्बेथाः सुरभि-तनयालम्भजां मानयिष्यन्  
 स्रोतोमूर्त्या भुवि परिणतां रन्तिदेवस्य कीर्तिम् ॥ १.४७ ॥

त्वय्यादातुं जलमवनते शार्ङ्गिणो वर्णचौरे  
 तस्याः सिन्धोः पृथुमपि तनुं दूरभावात् प्रवाहम् ।  
 प्रेक्षिष्यन्ते गगनगतयो नूनमावर्ज्यं दृष्टीः

एकं मुक्तागुणमिव भुवः स्थूलमध्येन्द्रनीलम् ॥ १.४८ ॥

तामुत्तीर्य व्रज परिचित-भ्रूलता-विभ्रमाणं  
पक्ष्मोत्क्षेपादुपरि-विलसत्कृष्णशार-प्रभाणाम् ।  
कुन्दक्षेपानुग-मधुकर-श्रीमुषामात्मबिम्बं  
पात्रीकुर्वन् दशपुरवधू-नेत्रकौतूहलानाम् ॥ १.४९ ॥

ब्रह्मावर्तं जनपदमथश्छायया गाहमानः  
क्षेत्रं क्षत्रप्रधन-पिशुनं कौरवं तद् भजेथाः ।  
राजन्यानां शितशर-शतैर्यत्र गाण्डीवधन्वा  
धारापातैस्त्वमिव कमलान्यभ्यवर्षन्मुखानि ॥ १.५० ॥

हित्वा हालामभिमतरसां रेवती-लोचनाङ्कां  
बन्धुप्रीत्या समरविमुखो लाङ्गली याः सिषेवे ।  
कृत्वा तासामभिगममपां सौम्य सारस्वतीनां  
अन्तःशुद्धस्त्वमपि भविता वर्णमात्रेण कृष्णः ॥ १.५१ ॥

तस्माद्-गच्छेरनुकनखलं शैलराजावतीर्णां  
जहोः कन्यां सगरतनय-स्वर्गसोपान-पङ्क्तिम् ।  
गौरीवक्र-भ्रुकुटिरचनां या विहस्येव फेनैः  
शंभोः केशग्रहणमकरोदिन्दु-लग्नोर्मिहस्ता ॥ १.५२ ॥

तस्याः पातुं सुरगज इव व्योम्नि पूर्वार्धलम्बी  
त्वं चेदच्छ-स्फटिक-विशदं तर्कयेस्तिर्यगम्भः ।  
संसर्पन्त्या सपदि भवतः स्रोतसि छायायाऽसौ  
स्यादस्थानोपगत-यमुना-सङ्गमेवाभिरामा ॥ १.५३ ॥

आसीनानां सुरभितशिलं नाभिगन्धैर्मृगाणां  
तस्या एव प्रभवमचलं प्राप्य गौरं तुषारैः ।  
वक्ष्यस्यध्व-श्रमविनयने तस्य शृङ्गे निषण्णः  
शोभां शुभ्र-त्रिनयनवृषोत्वात-पङ्कोपमेयाम् ॥ १.५४ ॥

तं चेद् वायौ सरति सरल-स्कन्ध-सङ्घट्टजन्मा  
बाधेतोल्का-क्षपितचमरी-बालभारो द्वाग्निः ।  
अर्हस्येनं शमयितुमलं वारिधारासहस्रैः  
आपन्नार्ति-प्रशमनफलाः सम्पदो ह्युत्तमानाम् ॥ १.५५ ॥

ये संरम्भोत्पतन-रभसाः स्वाङ्गभङ्गाय तस्मिन्  
मुक्ताध्वानं सपदि शरभा लङ्घयेयुर्भवन्तम् ।  
तान् कुर्वीथास्तुमुल-करकावृष्टि-पातावकीर्णान्  
के वा न स्युः परिभवपदं निष्फलारम्भ-यत्नाः ॥ १.५६ ॥

(ये त्वां मुक्तध्वनिमसहनाः कायभङ्गाय तस्मिन्  
दर्पोत्सेकादुपरि शरभा लङ्घयिष्यन्त्यलङ्घ्यम् ।)

तत्र व्यक्तं दृषदि चरणन्यासमर्धेन्दुमौलेः  
शश्वत् सिद्धैरुपहतबलिं भक्तिनम्रः परीयाः ।  
यस्मिन् दृष्टे करणविगमादूर्ध्वमुद्धूतपापाः  
संकल्पन्ते स्थिर-गणपद-प्राप्तये श्रद्धानाः ॥ १.५७ ॥ (कल्पिन्ष्यन्ते)

शब्दायन्ते मधुरमनिलैः क्रीचकाः पूर्यमाणाः  
संसक्ताभिस्त्रिपुरविजयो गीयते किंनरीभिः ।  
निर्हादस्ते मुरज इव चेत् कन्दरेषु ध्वनिः स्यात् (निर्हादी ते)  
सङ्गीतार्थो ननु पशुपतेस्तत्र भावी समग्रः ॥ १.५८ ॥

प्रालेयाद्रेरुपतटमतिक्रम्य तांस्तान् विशेषान्  
हंसद्वारं भृगुपति-यशोवर्त्म यत् क्रौञ्चरन्ध्रम् ।  
तेनोदीचीं दिशमनुसरेस्तिर्यगायाम-शोभी  
श्यामः पादो बलि-नियमनाभ्युद्यतस्येव विष्णोः ॥ १.५९ ॥

गत्वा चोर्ध्वं दशमुख-भुजोच्छ्वासित-प्रस्थसंघेः  
कैलासस्य त्रिदशवनिता-दर्पणस्यातिथिः स्याः ।  
शृङ्गोच्छ्रायैः कुमुदविशदैर्यो वितत्य स्थितः खं  
राशीभूतः प्रतिदिनमिव त्र्यम्बकस्यादृहासः ॥ १.६० ॥

उत्पश्यामि त्वयि तटगते स्निग्ध-भिन्नाञ्जनाभे  
सद्यःकृत्तद्विरद-दशनच्छेदगौरस्य तस्य ।  
शोभामद्रेः स्तिमितनयनप्रेक्षणीयां भवित्रीं  
अंसन्यस्ते सति हलभृतो मेचके वाससीव ॥ १.६१ ॥

हित्वा तस्मिन्भुजगवलयं शंभुना दत्तहस्ता  
क्रीडाशैले यदि च विचरेत् पादचारेण गौरी ।  
भङ्गीभक्त्या विरचितवपुः स्तम्भितान्तर्जलौघः  
सोपानत्वं कुरु मणितटारोहणायाग्रयायी ॥ १.६२ ॥

तत्रावश्यं वलय-कुलिशोद्धट्टनोर्गदीर्ण-तोयं  
नेष्यन्ति त्वां सुरयुवतयो यन्त्रधारा-गृहत्वम् ।  
ताभ्यो मोक्षस्तव यदि सखे घर्मलब्धस्य न स्यात्  
क्रीडालोलाः श्रवणपरुषैर्गर्जितैर्भाययेस्ताः ॥ १.६३ ॥

हेमाम्भोज-प्रसवि सलिलं मानसस्याददानः  
कुर्वन् कामं क्षणमुखपट-प्रीतिमैरावतस्य ।  
धुन्वन्कल्पद्रुम-किसलयान्यंशुकानीव वातैः  
नानाचेष्टैर्जलद ललितैर्निर्विशेस्तं नगेन्द्रम् ॥ १.६४ ॥  
(धुन्वन् वातैः सजलपृषतैः कल्पवृक्षांशुकानि  
च्छायाभिन्नः स्फटिकविशदं निर्विशेः पर्वतं तम् ॥ १.६४ ॥)

तस्योत्सङ्गे प्रणयिन इव स्रस्त-गङ्गादुकूलां  
न त्वं दृष्ट्वा न पुनरलकां ज्ञास्यसे कामचारिन् ।  
या वः काले वहति सलिलोद्गारमुच्चैर्विमाना  
मुक्ताजाल-ग्रथितमलकं कामिनीवाभ्रवृन्दम् ॥ १.६५ ॥

### उत्तरमेघः

विद्युत्वन्तं ललितवनिताः सेन्द्रचापं सचित्राः  
सङ्गीताय प्रहतमुरजाः स्निग्ध-गम्भीरघोषम् ।  
अन्तस्तोयं मणिमयभुवस्तुङ्गमभ्रंलिहाग्राः  
प्रासादास्त्वां तुलयितुमलं यत्र तैस्तैर्विशेषैः ॥ २.१ ॥

हस्ते लीला-कमलमलके बालकुन्दानुविद्धं  
नीता लोभ्र-प्रसवरजसा पाण्डुतामानने श्रीः ।  
चूडापाशे नवकुरवकं चारु कर्णे शिरीषं  
सीमन्ते च त्वदुपगमजं यत्र नीपं वधूनाम् ॥ २.२ ॥

यत्रोन्मत्त-भ्रमरमुखराः पादपा नित्यपुष्पा  
हंसश्रेणी-रचितरशना नित्यपद्मा नलिन्यः ।  
केकोत्कण्ठा भवनशिखिनो नित्यभास्वत्-कलापा  
नित्यज्योत्स्नाः प्रतिहत-तमोवृत्ति-रम्याः प्रदोषाः ॥ २.३ ॥

आनन्दोत्थं नयनसलिलं यत्र नान्यैर्निमित्तैः

नान्यस्तापः कुसुमशरजादिष्ट-संयोगसाध्यात् ।  
नाप्यन्यस्मात् प्रणयकलहाद्-विप्रयोगोपपत्तिः  
वित्तेशानां न च खलु वयो यौवनादन्यदस्ति ॥ २.४ ॥

यस्यां यक्षाः सितमणि-मयान्येत्य हर्म्यस्थलानि  
ज्योतिश्छायाकुसुम-रचितान्युत्तमस्त्रीसहायाः ।  
आसेवन्ते मधु रतिफलं कल्पवृक्षप्रसूतं  
त्वद्गम्भीरध्वनिषु शनकैः पुष्करेष्वहाहतेषु ॥ २.५ ॥

मन्दाकिन्याः सलिलशिशिरैः सेव्यमाना मरुद्भिः  
मन्दाराणामनुतटरुहां छायाया वारितोष्णाः ।  
अन्वेष्टव्यैः कनकसिकतामुष्टि-निक्षेपगूढैः  
संक्रीडन्ते मणिभिरमरप्रार्थिता यत्र कन्याः ॥ २.६ ॥

नीवीबन्धोच्छ्वसित-शिथिलं यत्र बिम्बाधराणां  
क्षौमं रागादनिभृत-करेष्वक्षिपत्सु प्रियेषु ।  
अर्चिस्तुङ्गानभिमुखमपि प्राप्य रत्नप्रदीपान्  
हीमूढानां भवति विफलप्रेरणा चूर्णमुष्टिः ॥ २.७ ॥

नेत्रा नीताः सततगतिना यद्विमानाग्रभूमीः  
आलेख्यानां नवजल-कणैर्दोषमुत्पाद्य सद्यः ।  
शङ्कास्पृष्टा इव जलमुचस्त्वाद्दशा जालमार्गैः  
धूमोद्गारानुकृति-निपुणा जर्जरा निष्पतन्ति ॥ २.८ ॥

यत्र स्त्रीणां प्रियतमभुजालिङ्गनोच्छ्वासितानां (भुजोच्छ्वासितालिङ्गितानां)  
अङ्गलानिं सुरतजनितां तन्तुजालावलम्बाः ।  
त्वत्संरोधापगम-विशदैश्चन्द्रपादैर्निशीथे  
व्यालुम्पन्ति स्फुटजललव-स्यन्दिनश्चन्द्रकान्ताः ॥ २.९ ॥

अक्षय्यान्तर्भवननिधयः प्रत्यहं रक्तकण्ठैः  
उद्गायद्भिर्धनपति-यशः किंनरैर्यत्र सार्धम् ।  
वैभ्राजाख्यं विबुधवनिता-वारमुख्यासहाया  
बद्धालापा बहिरुपवनं कामिनो निर्विशन्ति ॥ २.१० ॥

गत्युत्कम्पादलक-पतितैर्यत्र मन्दारपुष्पैः  
पत्रच्छदैः कनककमलैः कर्णविभ्रंशिभिश्च ।  
मुक्ताजालैः स्तनपरिसरश्छिन्नसूत्रैश्च हारैः

नैशो मार्गः सवितुरुदये सूच्यते कामिनीनाम् ॥ २.११ ॥

वासश्चित्रं मधु नयनयोर्विभ्रमादेश-दक्षं  
पुष्पोद्भेदं सह किसलयैर्भूषणानां विकल्पान् । (विकल्पम्)  
लाक्षारगं चरणकमल-न्यासयोग्यं च यस्यां  
एकः सूते सकलमबला-मण्डनं कल्पवृक्षः ॥ २.१२ ॥

पत्रश्यामा दिनकर-हयस्पर्धिनो यत्र वाहाः  
शैलोदग्रास्त्वमिव वृष्टिमन्तः प्रभेदात् ।  
योधाग्रणयः प्रतिदशमुखं संयुगे तस्थिवांसः  
प्रत्यादिष्टाभरण-रुचयश्चन्द्रहास-व्रणाङ्कैः ॥ २.१३ ॥

मत्वा देवं धनपतिसखं यत्र साक्षाद्-वसन्तं  
प्रायश्चापं न वहति भयान्मन्मथः षट्दज्यम् ।  
सभ्रभङ्ग-प्रहितनयनैः कामिलक्ष्येष्वमोघैः  
तस्यारम्भश्चतुरवनिता-विभ्रमैरेव सिद्धः ॥ २.१४ ॥

तत्रागारं धनपति-गृहानुत्तरेणास्मदीयं  
दूराल्लक्ष्यं सुरपति-धनुश्वारुणा तोरणेन ।  
यस्योपान्ते कृतकतनयः कान्तया वर्धितो मे  
हस्तप्राप्य-स्तबकनमितो बालमन्दारवृक्षः ॥ २.१५ ॥

वापी चास्मिन् मरकतशिला-बद्धसोपानमार्गा  
हैमैश्छन्ना विकच-कमलैः स्निग्ध-वैदूर्यनालैः ।  
यस्यास्तोये कृत-वसतयो मानसं संनिकृष्टं  
नाध्यास्यन्ति व्यपगत-शुचस्त्वामपि प्रेक्ष्य हंसाः ॥ २.१६ ॥

तस्यास्तीरे रचितशिखरः पेशलैरिन्द्रनीलैः  
क्रीडाशैलः कनककदली-वेष्टनप्रेक्षणीयः ।  
मद्ग्रेहिन्याः प्रिय इति सखे चेतसा कातरेण  
प्रेक्ष्योपान्त-स्फुरिततडितं त्वां तमेव स्मरामि ॥ २.१७ ॥

रक्ताशोकश्चल-किसलयः केसरश्चात्र कान्तः  
प्रत्यासन्नौ कुरबक-वृतेर्माधवीमण्डपस्य ।  
एकः सरव्यास्तव सह मया वामपादाभिलाषी  
काङ्क्षत्यन्यो वदनमदिरां दोहदच्छन्नान्याः ॥ २.१८ ॥

तन्मध्ये च स्फटिकफलका काञ्चनी वासयष्टिः  
मूले बद्धा मणिभिरनतिप्रौढ-वंशप्रकाशैः ।  
तालैः शिञ्जावलय-सुभगैर्नर्तितः कान्तया मे  
यामध्यास्ते दिवसविगमे नीलकण्ठः सुहृद्-वः ॥ २.१९ ॥

एभिः साधो हृदय-निहितैर्लक्षणैर्लक्षयेथा  
द्वारोपान्ते लिखित-वपुषौ शङ्खपद्मौ च दृष्ट्वा ।  
क्षामच्छायं भवनमधुना मद्वियोगेन नूनं  
सूर्यापाये न खलु कमलं पुष्यति स्वामिख्याम् ॥ २.२० ॥

गत्वा सद्यः कलभ-तनुतां शीघ्र-सम्पातहेतोः  
क्रीडाशैले प्रथमकथिते रम्यसानौ निषण्णः ।  
अर्हस्यन्तर्भवन-पतितां कर्तुमल्पाल्प-भासं  
खद्योताली-विलसितनिभां विद्युदुन्मेष-दृष्टिम् ॥ २.२१ ॥

तन्वी श्यामा शिखरि-दशना पक्वबिम्बाधरोष्ठी  
मध्ये क्षामा चकित-हरिणीप्रेक्षणा निम्ननाभिः ।  
श्रोणीभारादलसगमना स्तोकनम्रा स्तनाभ्यां  
या तत्र स्याद् युवतिविषये सृष्टिराद्येव धातुः ॥ २.२२ ॥

तां जानीथाः परिमितकथां जीवितं मे द्वितीयं  
दूरीभूते मयि सहचरे चक्रवाकीमिवैकाम् ।  
गाढोत्कण्ठां गुरुषु दिवसेष्वेषु गच्छत्सु बालां  
जातां मन्ये शिशिरमथितां पद्मिनीं वाऽन्यरूपाम् ॥ २.२३ ॥

नूनं तस्याः प्रबल-रुदितोच्छूननेत्रं प्रियाया  
निःश्वासानामशिशिरतया भिन्न-वर्णाधरोष्ठम् ।  
हस्तन्यस्तं मुखमसकल-व्यक्ति लम्बालकत्वाद्-  
इन्दोर्देन्यं त्वदनुसरण-क्लिष्टकान्तेर्बिभर्ति ॥ २.२४ ॥

आलोके ते निपतति पुरा सा बलिव्याकुला वा  
मत्सादृश्यं विरहतनु वा भावगम्यं लिखन्ती ।  
पृच्छन्ती वा मधुरवचनां सारिकां पञ्जरस्थां  
कच्चिद्-भर्तुः स्मरसि रसिके त्वं हि तस्य प्रियेति ॥ २.२५ ॥

उत्सङ्गे वा मलिनवसने सौम्य निक्षिप्य वीणां  
मद्गोत्राङ्कं विरचितपदं गेयमुद्रातुकामा ।

तन्त्रीमाद्रां नयनसलिलैः सारयित्वा कथंचिद्  
भूयो भूयः स्वयमपि कृतां मूर्च्छनां विस्मरन्ती ॥ २.२६ ॥

शेषान् मासान् विरहदिवस-स्थापितस्यावधेर्वा  
विन्यस्यन्ती भुवि गणनया देहली-दत्तपुष्पैः ।  
संभोगं वा हृदय-निहितारम्भमास्वादयन्ती ( मत्सङ्गं वा )  
प्रायेणैते रमण-विरहेष्वङ्गनानां विनोदाः ॥ २.२७ ॥

सव्यापारामहनि न तथा पीडयेन्मद्वियोगः ( पीडयेद्विप्रयोगः )  
शङ्के रात्रौ गुरुतरशुचं निर्विनोदां सखीं ते ।  
मत्संदेशैः सुखयितुमलं पश्य साध्वीं निशीथे  
तामुन्निद्रामवनि-शयनां सौघ-वातायनस्थः ॥ २.२८ ॥

स्निग्धाः सख्यः क्षणमपि दिवा तां न मोक्षयन्ति तन्वीं  
एकप्रख्या भवति हि जगत्यङ्गनानां प्रवृत्तिः ।  
स त्वं रात्रौ जलद शयनासन्न-वातायानस्थः  
कान्तां सुप्ते सति परिजने वीतनिद्रामुपेयाः ॥ ? ॥

अन्वेष्टव्यामवनिशयने सन्निकीर्णैकपार्श्वी  
तत्पर्यन्त-प्रगलित-लवैश्छिन्न-हारैरिवास्त्रैः ।  
भूयो भूयः कठिनविषमां सारयन्तीं कपोलाद्  
आमोक्तव्यामयमितनखेनैकवेणीं करेण ॥ ? ॥

आधिक्षामां विरहशयने संनिषण्णैकपार्श्वी  
प्राचीमूले तनुमिव कलामात्रशेषां हिमांशोः ।  
नीता रात्रिः क्षण इव मया सार्धमिच्छारतैर्या  
तामेवोष्णैर्विरह-महतीमश्रुभिर्यापयन्तीम् ॥ २.२९ ॥

पादानिन्दोरमृत-शिशिरान् जालमार्ग-प्रविष्टान्  
पूर्वप्रीत्या गतमभिमुखं संनिवृत्तं तथैव ।  
चक्षुः खेदात् सलिलगुरुभिः पक्षमभिश्छादयन्तीं  
साध्रेऽह्वीव स्थलकमलिनीं न प्रबुद्धां न सुप्ताम् ॥ २.३० ॥

निःश्वासेनाधर-किसलय-क्लेशिना विक्षिपन्तीं  
शुद्धस्नानात् परुषमलकं नूनमागण्ड-लम्बम् ।  
मत्संभोगः कथमुपनमेत् स्वप्नजोऽपीति निद्रां  
आकाङ्क्षन्तीं नयनसलिलोत्पीड-रुद्धावकाशाम् ॥ २.३१ ॥

आद्ये बद्धा विरहदिवसे या शिखा दाम हित्वा  
शापस्यान्ते विगलितशुचा तां मयोद्वेष्टनीयाम् ।  
स्पर्श-क्लिष्टामयमितनखेनासकृत् सारयन्तीं  
गण्डाभोगात् कठिन-विषमामेकवेणीं करेण ॥ २.३२ ॥

सा संन्यस्ताभरणमबला पेशलं धारयन्ती  
शय्योत्सङ्गे निहितमसकृद्-दुःखदुःखेन गात्रम् ।  
त्वामप्यस्रं नवजलमयं मोचयिष्यत्यवश्यं  
प्रायः सर्वो भवति करुणावृत्तिरार्द्रान्तरात्मा ॥ २.३३ ॥

जाने सख्यास्तव मयि मनः संभूत-स्नेहमस्माद्-  
इत्थंभूतां प्रथमविरहे तामहं तर्कयामि ।  
वाचालं मां न खलु सुभगंमन्यभावः करोति  
प्रत्यक्षं ते निखिलमचिराद्-भ्रातरुक्तं मया यत् ॥ २.३४ ॥

रुद्धापाङ्ग-प्रसरमलकैरञ्जनस्नेहशून्यं  
प्रत्यादेशादपि च मधुनो विस्मृत-भ्रूविलासम् ।  
त्वय्यासन्ने नयनमुपरिस्पन्दि शङ्के मृगाक्ष्या  
मीनक्षोभाच्चल-कुवलयश्री-तुलामेष्यतीति ॥ २.३५ ॥

वामश्चास्याः कररुहपदैर्मुच्यमानो मदीयैः  
मुक्ताजालं चिरपरिचितं त्याजितो दैवगत्या ।  
संभोगान्ते मम समुचितो हस्तसंवाहनानां  
यास्यत्यूरुः सरसकदली-स्तम्भगौरश्चलत्वम् ॥ २.३६ ॥

तस्मिन् काले जलद यदि सा लब्धनिद्रासुखा स्याद्-  
अन्वास्यैनां स्तनितविमुखो याममात्रं सहस्व ।  
मा भूदस्याः प्रणयिनि मयि स्वप्रलब्धे कथंचित्  
सद्यःकण्ठच्युत-भुजलताग्रन्थि गाढोपगूढम् ॥ २.३७ ॥

तामुत्थाप्य स्वजलकणिका-शीतलेनानिलेन  
प्रत्याश्वस्तां सममभिनवैर्जालकैर्मालतीनाम् ।  
विद्युद्गर्भः स्तिमितनयनां त्वत्सनाथे गवाक्षे  
वक्तुं धीरस्तनित-वचनैर्मानिनीं प्रक्रमेथाः ॥ २.३८ ॥

भर्तुर्मित्रं प्रियमविधवे विद्धि मामम्बुवाहं

तत्संदेशैर्हृदय-निहितैरागतं त्वत्समीपम् ।  
यो वृन्दानि त्वरयति पथि श्राम्यतां प्रोषितानां  
मन्द्रस्निग्धैर्ध्वनिभिरबला-वेणिमोक्षोत्सुकानि ॥ २.३९ ॥

इत्याख्याते पवनतनयं मैथिलीवोन्मुखी सा  
त्वामुत्कण्ठोच्छ्वसितहृदया वीक्ष्य संभाव्य चैव ।  
श्रोष्यत्यस्मात् परमवहिता सौम्य सीमन्तिनीनां  
कान्तोदन्तः सुहृदुपनतः सङ्गमात्किञ्चिद्दूनः ॥ २.४० ॥

तामायुष्मन् मम च वचनादात्मनश्चोपकर्तुं  
ब्रूया एवं तव सहचरो रामगिर्याश्रमस्थः ।  
अव्यापन्नः कुशलमबले पृच्छति त्वां वियुक्तः  
पूर्वाभाष्यं सुलभविपदां प्राणिनामेतदेव ॥ २.४१ ॥

अङ्गेनाङ्गं प्रतनु तनुना गाढतप्तेन तप्तं  
सास्त्रेणाश्रुद्रुतमविरतोत्कण्ठमुत्कण्ठितेन ।  
उष्णोच्छ्वासं समधिकतरोच्छ्वासिना दूरवर्ती  
सङ्कल्पैस्तैर्विंशति विधिना वैरिणा रुद्धमार्गः ॥ २.४२ ॥

शब्दाख्येयं यदपि किल ते यः सखीनां पुरस्तात्  
कर्णे लोलः कथयितुमभूदानन-स्पर्शलोभात् ।  
सोऽतिक्रान्तः श्रवणविषयं लोचनाभ्यामदृष्टः  
त्वामुत्कण्ठा-विरचितपदं मन्मुखेनेदमाह ॥ २.४३ ॥

श्यामास्वङ्गं चकित-हरिणीप्रेक्षणे दृष्टिपातं  
वक्रच्छायां शशिनि शिखिनां बर्हभारेषु केशान् ।  
उत्पश्यामि प्रतनुषु नदीवीचिषु भ्रूविलासान्  
हन्तैकस्मिन्कचिदपि न ते चण्डि सादृश्यमस्ति ॥ २.४४ ॥

त्वामालिख्य प्रणयकुपितां धातुरागैः शिलायां  
आत्मानं ते चरणपतितं यावदिच्छामि कर्तुम् ।  
अस्त्रैस्तावन्-मुहुरुपचितैर्दृष्टिरालुप्यते मे  
क्रूरस्तस्मिन्नपि न सहते सङ्गमं नौ कृतान्तः ॥ २.४५ ॥

धारासिक्तस्थल-सुरभिणस्त्वन्मुखस्यास्य बाले  
दूरीभूतं प्रतनुमपि मां पञ्चबाणः क्षिणोति ।  
घर्मान्तेऽस्मिन्विगणय कथं वासराणि ब्रजेयुः

दिवसंसक्त-प्रविततघन-व्यस्तसूर्यातपानि ॥ ? ॥

मामाकाश-प्रणिहितभुजं निर्दयाश्लेषहेतोः  
लब्धायास्ते कथमपि मया स्वप्न-संदर्शनेषु ।  
पश्यन्तीनां न खलु बहुशो न स्थलीदेवतानां  
मुक्तास्थूलास्तरु-किसलयेष्वश्रुलेशाः पतन्ति ॥ २.४६ ॥

भित्त्वा सद्यः किसलयपुटान् देवदारुद्रुमाणां  
ये तत्क्षीर-स्रुतिसुरभयो दक्षिणेन प्रवृत्ताः ।  
आलिङ्गन्ते गुणवति मया ते तुषाराद्रिवाताः  
पूर्वस्पृष्टं यदि किल भवेदङ्गमेभिस्तवेति ॥ २.४७ ॥

संक्षिप्येत क्षण इव कथं दीर्घयामा त्रियामा  
सर्वावस्थास्वहरपि कथं मन्दमन्दातपं स्यात् ।  
इत्थं चेतश्चटुलनयने दुर्लभप्रार्थनं मे  
गाढोष्माभिः कृतमशरणं त्वद्वियोग-व्यथाभिः ॥ २.४८ ॥

नन्वात्मानं बहु विगणयन्नात्मनैवावलम्बे  
तत् कल्याणि त्वमपि नितरां मा गमः कातरत्वम् ।  
कस्यात्यन्तं सुखमुपनतं दुःखमेकान्ततो वा  
नीचैर्गच्छत्युपरि च दशा चक्रनेमिक्रमेण ॥ २.४९ ॥

शापान्तो मे भुजग-शयनादुत्थिते शार्ङ्गपाणौ  
शेषान्मासान् गमय चतुरो लोचने मीलयित्वा ।  
पश्चादावां विरहगुणितं तं तमात्माभिलाषं  
निर्वेक्ष्यावः परिणत-शरच्चन्द्रिकासु क्षपासु ॥ २.५० ॥

भूयश्चाह त्वमपि शयने कण्ठलग्ना पुरा मे  
निद्रां गत्वा किमपि रुदती सस्वनं विप्रबुद्धा ।  
सान्तर्हासं कथितमसकृत् पृच्छतश्च त्वया मे  
दृष्टेः स्वप्ने कितव रमयन् कामपि त्वं मयेति ॥ २.५१ ॥

एतस्मान्मां कुशालिनमभिज्ञान-दानाद्-विदित्वा  
मा कौलीनादसितनयने मय्यविश्वासिनी भूः ।  
स्नेहानाहुः किमपि विरहे ध्वंसिनस्ते त्वभोगाद्  
इष्टे वस्तुन्युपचितरसाः प्रेमराशीभवन्ति ॥ २.५२ ॥

आश्वास्यैवं प्रथमविरहोदग्रशोकां सर्षीं ते  
शैलादाशु त्रिनयन-वृषोत्खात-कूटान्निवृत्तः ।  
साभिज्ञान-प्रहितकुशलैस्तद्वचोभिर्ममापि  
प्रातः कुन्दप्रसव-शिथिलं जीवितं धारयेथाः ॥ २.५३ ॥

कच्चित् सौम्य व्यवसितमिदं बन्धुकृत्यं त्वया मे  
प्रत्यादेशान्न खलु भवतो धीरतां कल्पयामि ।  
निःशब्दोऽपि प्रदिशसि जलं याचितश्चातकेभ्यः  
प्रत्युक्तं हि प्रणयिषु सतामीप्सितार्थ-क्रियैव ॥ २.५४ ॥

एतत् कृत्वा प्रियमनुचित-प्रार्थनावर्तिनो मे  
सौहार्दाद्-वा विधुर इति वा मय्यनुक्रोशबुद्ध्या ।  
इष्टान् देशान् विचर प्रावृषा संभूतश्रीः  
मा भूदेवं क्षणमपि च ते विद्युता विप्रयोगः ॥ २.५५ ॥

इत्याख्याते सुरपतिसखः शैलकुल्यापुरीषु  
स्थित्वा स्थित्वा धनपतिपुरीं वासरैः कैश्चिदाप ।  
मत्वागारं कनकरुचिरं लक्षणैः पूर्वमुक्तैः  
तस्योत्सङ्गे क्षितितलगतां तां च दीनां ददर्श ॥ ? ॥

तस्मादद्रेर्निगदितुमथो शीघ्रमेत्यालकायां  
यक्षागारं विगलितनिभं दिष्टचिह्नैर्विदित्वा ।  
यत् संदिष्टं प्रणयमधुरं गुह्यकेन प्रयत्नात्  
तद्रेहिन्याः सकलमवदत् कामरूपी पयोदः ॥ ? ॥

तत्संदेशं जलधरवरो दिव्यवाचाऽऽचक्षे  
प्राणांस्तस्या जनहितरतो रक्षितुं यक्षवध्वाः ।  
प्राप्योदन्तं प्रमुदितमनाः सापि तस्थौ स्वभर्तुः  
केषां न स्यादवितथफला प्रार्थना ह्युत्तमेषु ॥ ? ॥

श्रुत्वा वार्त्तां जलदकथितां तां धनेशोऽपि सद्यः  
शापस्यान्तं सदयहृदयः संविधायास्तकोपः ।  
संयोज्यैतौ विगलितशुचौ दंपती हृष्टचित्तौ  
भोगानिष्टानविरतसुखं भोजयामास शश्वत् ॥ ? ॥

इत्थंभूतं सुरचितपदं मेघदूताभिधानं  
कामक्रीडाविरहितजने विप्रयोगे विनोदः ।

मेघस्यास्मिन्नतिनिपुणता बुद्धिभावः कवीनां  
नत्वार्यायाश्चरणकमलं कालिदासश्चकार ॥ ? ॥  
इति मेघदूतं सम्पूर्णम् ।


Notes:


The variations पाठभेद are given in  
parenthesis () on the right of the verse line.

Verses marked with ? are believed to  
be interpolations and those added in the end  
appear to be composed by a later poet.

Encoded by Avinash Sathaye and Jost Gippert  
Proofread by Avinash Sathaye, Jost Gippert,  
and reconfigured by Rajani Arjun Shankar.

---

——  
*Meghadutam Kalidasa's Cloud Messenger*  
pdf was typeset on April 17, 2025

——  
Please send corrections to [sanskrit@cheerful.com](mailto:sanskrit@cheerful.com)

